

محمد یونس قلم
ناظم اعلیٰ وفاق المدارس
اسلامیہ پاکستان

بلوچستان پیار و محبت کی سرزمین!

بلوچستان رقبے کے اعتبار سے پاکستان کا سب سے بڑا صوبہ ہے۔ جو معدنی وسائل سے مالا مال ہے۔ یہ واحد صوبہ ہے۔ جو گرمی اور سردی میں اپنا ثانی نہیں رکھتا۔ سب سے زیادہ گرم ترین علاقے ہیں۔ جبکہ زیارت سرد ترین علاقہ شمار کیا جاتا ہے۔ جہاں صنوبر کے جنگلات اس صوبے کی اہمیت کو دو چند کرتے ہیں۔ وہاں چاغی کے پہاڑ پاکستان کی ایٹمی قوت کا منہ بولتا ثبوت!

بلوچستان کی زمین پر قدم رکھنے کی دیرینہ آرزو گذشتہ دنوں پوری ہوئی۔ جب W.C.R کے تحت منعقدہ ایک اہم سیمینار میں شرکت کے لیے کونسل گیا۔ بلوچستان پیار و محبت کی سرزمین ہے۔ اپنے رقبے کی وسعت کی طرح کھانے کی وسعت سے انکار ممکن نہیں ہے۔ یہ صوبہ اپنے دامن میں بے شمار خوبیاں رکھتا ہے۔ جہاں بلوچوں کے علاوہ پشتون، پنجابی، سندھی، افغانی، مکرانی، بروہی لوگ آباد ہیں۔ اور یہ منفرد صوبہ ہے۔ جہاں پشتون، بلوچ، بروہی، اردو، فارسی، عربی، سندھی، سرائیکی زبانیں بولی اور سمجھی جاتیں ہیں۔ رزق حلال کمانے کے لیے اطراف و اکناف کے لوگ بلوچستان آتے ہیں۔ محنت مزدوری کرتے ہیں۔ مردوں کے چہروں پر سچی خوبصورت داڑھیاں اور سروں پر گھڑیاں اسلامی ثقافت کی یاد دلاتی ہیں۔ بلوچستان کے اہم شہروں میں کونسل، سبکی، جیک آباد، ژوب، لورالائی، زیارت، جعفر آباد، تربت، گوادر، قلات خاران لسبیلہ وغیرہ شامل ہیں۔ لیکن مجھے کونسل اور زیارت جانے کا موقع ملا۔

نوٹ: یہ بلوچستان کا دار الحکومت اور اہم ترین شہر ہے۔ جہاں بین الاقوامی ہوائی اڈا ہے۔ اور بڑا ریلوے اسٹیشن جہاں سے پورے ملک میں گاڑیوں کی آمد و رفت ہے۔ لیکن بد قسمتی سے کونسل کی حالت ناقابل بیان ہے۔ ادھر ہی ہوئی سڑکیں ٹوٹ پھوٹ کا شکار ہیں۔ جگہ جگہ گڑے بنے ہوئے ہیں۔ پورا شہر کھنڈرات لگتا ہے۔ لمبوں اور کوڑے کرکٹ کے ڈھیر ہیں۔ چند سڑکیں جو کہ گورنر ہاؤس کے آس پاس ہیں۔ کچھ بہتر ہیں۔ نالیوں کا پانی سڑکوں پر بہ رہا ہے۔ صفائی نام کی کوئی چیز نہیں ہے۔ ایسا معلوم ہوتا ہے، کہ پورے شہر میں کوئی ذمہ دار نہیں۔ نہ کونسل ڈیپلنٹ اتھارٹی، نہ وزیر اعلیٰ اور نہ ہی اعلیٰ عہدیداران۔ حالانکہ گورنر، وزیر اعلیٰ تمام صوبائی وزراء، سیکرٹری صاحبان اور دیگر ترقیاتی اداروں

کے افسران صبح و شام انہی سڑکوں پر گھومتے ہیں۔ نہ جانے وہ کس طرح آنکھیں بند رکھتے ہیں۔ رکشہ میں سفر کا اتفاق ہوا۔ تو وہ بھی یہی شکوہ کر رہا ہے کہ ان چار سالوں میں یہاں ایک پتھر بھی کہیں نہیں لگا۔ کس قدر دکھ افسوس کی بات ہے۔ کہ جب یہی لوگ سفر کر کے لاہور، اسلام آباد آتے ہیں۔ اور یہاں کی تعمیر و ترقی پر نظر پڑتی ہے تو وہ یہ سمجھتے ہیں۔ کہ تمام ملکی وسائل یہاں خرچ ہو رہے ہیں۔ پنجابی ہمارا حق کھا گئے۔ حالانکہ یہ بات خلاف حقیقت ہے۔ کیونکہ صوبہ بلوچستان کے الگ فنڈ ہیں۔ تمام شہروں کی دیکھ بھال مرمت اور ترقیاتی کاموں کے لیے الگ الگ منصوبے ہیں۔ جن کے لیے کروڑوں کے فنڈ مختص کیے جاتے ہیں۔ لیکن یہ تو بلوچستان کے وزیر اعلیٰ کی نااہلی ہے کہ وہ ان کا صحیح استعمال نہیں کرتے۔ عوامی، فلاحی کاموں پر یہ فنڈ خرچ نہیں کرتے۔ جس کی وجہ سے یہ پسماندگی نظر آتی ہے۔ شنید ہے کہ وزیر اعلیٰ یہ فنڈ وزراء میں تقسیم کر دیتے ہیں۔ اب وزراء کی صوابدید ہے کہ وہ خرچ کریں یا نہ کریں۔

یہ دیکھ کر اور بھی دکھ ہوا کہ کنٹونمنٹ کا علاقہ زیادہ بد صورت ہے۔ اور دل یقین کرنے کو تیار نہیں کہ ایسا بھی ممکن ہے۔ نہ جانے وہاں موجودہ ذمہ داران اس بات کا احساس کیوں نہیں کرتے۔ اور شہر کی ظاہری حالت کو سنوارے کے لیے موجود وسائل کیوں خرچ نہیں کرتے۔ ہمیں بتایا گیا کہ سیاستدان عوام کو یہ تاثر دیتے ہیں۔ کہ وفاقی حکومت ان کے فنڈ ریلز نہیں کرتی۔ جس کی وجہ سے وہ مجبور ہیں۔ یہی وجہ ہے کہ بلوچستان کے عوام ناراض نظر آتے ہیں۔ حالانکہ حقیقت اس کے برعکس ہے۔

امن وامان! بلوچستان اس وقت پوری دنیا میں موضوع سخن بنا ہوا ہے۔ خصوصاً جب سے امریکہ نے اپنی کانگریس میں بلوچستان میں انسانی حقوق کی پامالی پر بحث کی۔ اور حق خود ارادیت کے لیے بل کانگریس میں پیش کر دیا ہے۔ کہ صرف بلوچستان ہی نہیں بلکہ افغانستان کی وجہ سے پاکستان معاشی اور اقتصادی مسائل سے دوچار ہے۔ دہشت گردی، تخریب کاری ہو رہی ہے۔ اور ہر جگہ خطرات موجود ہیں۔ اس سے فائدہ اٹھا لیتے ہوئے دشمنان پاکستان بلوچستان میں زیادہ توجہ دے رہے ہیں۔ بلوچستان کی تعلیمی معاشی پسماندگی سے بھرپور فائدہ اٹھایا جاتا ہے۔ اور عوام کی محرومی کا احساس دلایا جاتا ہے۔ جس سے نوجوان زیادہ متاثر ہو رہے ہیں۔ اور لالچ میں آکر کچھ بھی کرنے کو تیار ہیں۔ مجھے کوسید جا کر احساس ہوا۔ کہ بلوچستان کے حالات کیا ہیں۔ مسائل کیا ہیں۔ ضروریات کیسی ہیں۔ ان کی ترجیحات کیا ہیں۔ اور وسائل کتنے ہیں۔ لیکن بد قسمتی سے بلوچستان کی ترجمانی وہ لوگ کر رہے ہیں۔ جن کا بلوچستان سے تعلق تو

دور کی بات شاید زندگی میں وہ وہاں گئے بھی نہ ہو۔ اور وہ اچھل اچھل کر ایسے بیانات دیتے ہیں۔ کہ گویا بلوچستان اب بھی ٹوٹا۔ کہ ابھی ٹوٹا۔ خصوصاً سرشام مختلف ٹی وی چینلوں پر نام نہاد تجزیہ نگار مختلف شکلوں میں نمودار ہوتے ہیں۔ اور بلوچستان کے بارے میں انتہائی مایوسی کی باتیں کرتے ہیں۔ اور یہ تاثر دیتے ہیں۔ کہ پورا بلوچستان جنگجوؤں سے بھرا ہوا ہے۔ اور عوام ہندوق اٹھا کر پہاڑوں پر مورچہ زن ہیں۔ اور عوام حکومت سے آزادی کے لیے مسلح جدوجہد کر رہے ہیں۔ لیکن حقائق ایسے نہیں ہیں۔ میرے نزدیک بلوچستان کے حالات کو جاننے کے لیے ضروری ہے کہ وہاں کے حقیقی نمائندوں سے رابطہ ہو۔ اور وہ خود بیان کریں۔ کہ ان کے مسائل کیا ہیں؟ ان کی مشکلات کیا ہیں۔ ضرورتیں کیا ہیں۔ اور ان کو حل کرنے کا طریقہ کیا ہے۔ دوسروں کو یہ حق نہیں کہ بلاوجہ ان کی نمائندگی کریں۔ اور بات کو بگاڑیں۔ ”کچھ ہم سے کہا ہوتا۔ کچھ ہم سے سنا ہوتا“ کے مصداق آج تک جو لوگ بھی بلوچستان پر بات کر رہے ہیں۔ یہ محض قیاس آرائیاں ہیں۔ میں نے کونڈ سے زیارت کا سفر کیا۔ تقریباً آمدورفت میں 250 کلومیٹر سفر کیا۔ بجا اللہ نہایت پرسکون ماحول پایا۔ کچلاک میں تھوڑی دیر کے لیے رکے۔ لوگوں سے ملے۔ لوگ خرید و فروخت میں مصروف معمول کی زندگی گزار رہے ہیں۔ یہی حالت زیارت میں تھی۔ حالانکہ شدید برف باری کی وجہ سے زندگی تقریباً مفلوج تھی۔ پھر بھی ہوٹل کھلے ہوئے تھے۔ اور لوگ اطمینان سے اپنے کاموں میں مصروف تھے۔ یہ ٹھیک ہے کہ بعض علاقوں میں ذرا حساسیت زیادہ ہے۔ اور بعض بیرونی قوتیں اس سے فائدہ اٹھا رہی ہیں۔ جیسا کہ شرم الشیخ مصر میں وزیر اعظم یوسف رضا گیلانی نے بھارت کے وزیر اعظم من موہن سنگھ سے احتجاج بھی کیا تھا۔ لیکن کس قدر دکھ کی بات ہے کہ ان کے آلہ کار بھی تو اپنے بنتے ہیں۔ اور چند نکلوں کی خاطر اپنے بھائیوں کا گلا کاٹ رہے ہیں۔ انہیں سبز باغ دیکھائے جاتے ہیں۔ اور پوری ہمدردی اور تعاون کا یقین دلایا جاتا ہے۔ جس کی وجہ سے یہ صورت حال پائی جاتی ہے۔ لیکن مایوسی کی کوئی بات نہیں۔ اگر حکومت پوری سنجیدگی اور اخلاص کے ساتھ ان ناراض لوگوں سے بات کرے۔ اور بلوچستان کی تعمیر و ترقی میں پوری دلچسپی لے۔ تو کوئی وجہ نہیں کہ چند دنوں میں حالات معمول پر نہ آجائیں۔ وہ لوگ کب چاہیں گے کہ ہمیشہ حالت جنگ میں رہیں۔ اور اپنا اور آنے والی نسل کا مستقبل تاریک کریں۔ اس کے لیے ضروری ہے کہ مذکرات حقیقی نمائندوں سے ہوں۔ تو ان شاء اللہ حالات درست ہو سکتے ہیں۔

مرکزی جمعیت اہل حدیث :- کونڈ آنے کے بنیادی مقاصد

میں مرکزی جمعیت اہل حدیث اور ان کے تحت کام کرنے والے ان تمام تعلیمی اداروں کو بھی دیکھنا تھا۔ ان میں مرکزی دارالعلوم جامعہ سلفیہ دعوت الحق ہے۔ جس کے مہتمم ممتاز عالم دین مولانا ابوتراب علی محمد صاحب ہیں۔ (اتفاق سے آپ سعودیہ کے سفر پر تھے) جب کہ آپ کے بھائی مولانا امین اللہ صاحب (جو کہ جامعہ سلفیہ کے ناظم ہیں) کونڈ میں موجود تھے۔ آپ کے دیگر رفقاء اور اساتذہ میں مولانا نجیب اللہ صاحب اور مولانا سید عبدالرحمان شاہ صاحب اور مولانا عصمت اللہ سالم صاحب ہیں۔ ان حضرات نے ایئر پورٹ پر بھرپور استقبال کیا۔ اور ایئر پورٹ سے سیدھے مرکزی جمعیت اہل حدیث کے صوبائی دفتر لے آئے۔ جہاں پر تکلف چائے سے تواضع کی گئی۔ اور مرکزی جمعیت اہل حدیث کی تمام نشاطات سے آگاہی حاصل ہوئی۔ خصوصاً گزشتہ سال زیارت اور اس کے گرد و پیش آنے والے زلزلے اور جعفر آباد کے سیلاب میں بھرپور فائنی کاموں کی تصویریں بھلکیاں دیکھیں۔ اور یہ جان کر دلی مسرت ہوئی کہ مرکزی جمعیت کے وجود کو ہر جگہ تسلیم کیا جانے لگا ہے۔ اور بھرپور سیاسی نمائندگی حاصل ہوتی ہے۔ دعوت و تبلیغ کا کام بھی بخیر و خوبی ادا کیا جا رہا ہے۔ کونڈ اور اس کے مضافات میں اس وقت تقریباً 76 جامع مسجد موجود ہیں۔ جو براہ راست مرکزی جمعیت اہل حدیث کے زیر انتظام و انصرام کام کر رہی ہیں۔ جہاں خطبات جمعہ کے ساتھ ساتھ دعوت و تبلیغ اور بچوں، بچیوں کی ناظرہ قرآن کریم کی تعلیم کا باقاعدہ اہتمام موجود ہے۔

جامعہ سلفیہ دعوت الحق :- جامعہ سلفیہ دعوت الحق بلوچستان میں مرکزی جمعیت کا اہم ترین تعلیمی ادارہ ہے۔ جو عرصہ میں سال سے کتاب و سنت کی تعلیم کے فروغ میں اپنا کردار ادا کر رہا ہے۔ اس کے بانی مولانا حاجی نور محمد تھے۔ جنہیں صرف اس وجہ سے شہید کر دیا گیا تھا۔ کہ وہ کتاب و سنت کے داعی اور سلفی العقیدہ ہیں۔ ان کی رحلت کے بعد ان کے صاحب زادے جناب مولانا ابوتراب علی محمد صاحب ادارے کے مہتمم مقرر ہوئے۔ انہوں نے بڑی محنت سے ادارے کو پروان چڑھایا۔ آپ بہترین منتظم ہیں۔ قابل ترین اساتذہ کی جماعت موجود ہے۔ جو دن رات محنت کرتے ہیں۔ تعلیم کے ساتھ تربیت پر خصوصی توجہ ہے۔ آپ کے بڑے بھائی مولانا امین اللہ صاحب ناظم ہیں۔ جو کہ بہت اچھے عالم باعمل ہیں۔ پورے اخلاص اور للہیت کے ساتھ کام کی نگرانی فرماتے ہیں۔ اور درس و تدریس کا کام سرانجام دے رہے ہیں۔ مولانا ابوتراب صاحب کونڈ میں موجود نہیں تھے۔ لیکن اپنے ایک پیغام

میں انہوں نے نیک خواہشات اور دلی مسرت کا اظہار کیا۔ اور میرے واپس آنے کے بعد بذریعہ فون شکر یہ بھی ادا کیا۔

سلفیہ ریزیڈنشل سکول:- جامعہ سلفیہ سے ملحق یہ ایک جدید خطوط پر استوار شاندار تعلیمی ادارہ ہے۔ جو پرائمری، مڈل اور ہائی سکول پر مشتمل ہے۔ جس میں تقریباً سات سو طلبہ زیر تعلیم ہیں۔ کونینڈ انٹربورڈ سے اس کا الحاق ہے۔ آجکل چھٹیاں تھیں۔ البتہ سکول کی پرشکوہ عمارت اس کے حسن انتظام کا پتہ دے رہی تھی۔ جس میں سائنس لیبارٹری بھی موجود ہے۔ طلبہ کے قیام و طعام کا انتظام ہے۔ اپنے اس سفر میں جمعیتہ الہدی الخیریہ کے زیر انتظام ایک الہدی ریزیڈنشل سکول کو دیکھنے کا بھی موقع ملا۔ جس کے روح رواں جناب مولانا سید عبدالرحمان شاہ صاحب ہیں۔ یہ کونینڈ کے مضافات میں موجود ہے۔ تین منزلہ یہ سکول بھی تمام لوازمات سے مزین ہے۔ مزید تعمیر کا کام جاری ہے۔ تعطیلات کی وجہ سے طلبہ کے ساتھ گفتگو کا موقعہ نہ مل سکا۔ البتہ بعض اساتذہ سے گفتگو ہوئی۔ یہ ادارہ بھی تعلیم کے فروغ میں اپنا کردار ادا کر رہا ہے۔

زیارات:- زیارت بلوچستان کی پہچان ہے۔ یہ اہم ترین مگر چھوٹا شہر جہاں قائد اعظم محمد علی جناح نے علالت کے آخری ایام بسر کیے۔ جس کی وجہ سے اسے عالمی شہرت حاصل ہوئی۔ اتفاق سے ان دنوں شدید برف باری جاری تھی۔ لیکن زیارت کو دیکھنے کے شوق میں موسم کی شدت آڑے نہیں آئی۔ بھلا ہو جناب مولانا نجیب اللہ صاحب کا جنہوں نے کمال محبت کا مظاہرہ کیا۔ اور ہم مولانا امین اللہ اور مولانا سید عبدالرحمان شاہ کی ہمراہی میں زیارت روانہ ہوئے۔ تقریباً دو گھنٹے کے بعد زیارت پہنچ گئے۔ اور پیدل قائد اعظم کی یادگار رہائش گاہ پر پہنچے۔ جہاں برف نے ہر چیز کو ڈھانپ رکھا تھا۔ شدید سردی تھی۔ گیٹ بند اور تالے لگے ہوئے تھے۔ لیکن اچانک ایک چوکیدار نمودار ہوا۔ جس سے رہائش گاہ دیکھنے کی درخواست کی۔ جس نے کمال مہربانی سے یہ سہولت فراہم کر دی۔ اور ہم نے بڑے اطمینان کے ساتھ تمام کمروں اور قائد سے متعلق چیزوں کو دیکھا۔

الہجرۃ سکول اینڈ کالج زیارت:- کونینڈ سے زیارت کے لیے نکلے تو برادر مہربان نجیب اللہ صاحب نے الہجرۃ سکول کا تذکرہ کیا۔ اور بتایا کہ یہ سکول زیارت شہر سے قبل برب سڑک واقع ہے۔ میں نے فوراً کہا کہ ہم اس کا معائنہ کر سکتے ہیں۔ کہنے لگے کیوں نہیں! زیارت سے واپسی پر ہم وہاں

رکھیں گے۔ انہوں نے فوری طور پر المہجرہ سکول کے پرنسپل جناب طارق حسین صاحب سے رابطہ کیا۔ اور میری آمد سے مطلع کیا۔ میرے ذہن میں چند سال قبل جامعہ سلفیہ فیصل آباد میں برادر عبد الکریم ثاقب صاحب (جو کہ المہجرہ ٹرسٹ انٹرنیشنل کے چیئرمین ہیں) سے ہونے والی ملاقات اور المہجرہ سکول کے بارے میں ایک فلم چلنے لگی۔ اور اس وقت میرے لیے المہجرہ سکول آنا ایک ناممکن سی بات لگتی تھی۔ لیکن آج زیارت جاتے ہوئے میں بے حد مسرور تھا کہ المہجرہ سکول دیکھوں گا۔ المہجرہ سکول کی ایک شاندار تاریخ ہے جس کا تفصیلی تذکرہ پھر کسی موقع پر بیان کروں گا۔ لیکن یہاں اس کی کارکردگی کے حوالے سے چند باتیں از حد ضروری ہیں۔ برادر عبد الکریم ثاقب صاحب کی خصوصی دلچسپی اور عزم و استقلال نے جنگل میں منگل کا کام کیا۔ یہ سکول گورنمنٹ بلوچستان نے ہی تعمیر کیا۔ لیکن اسے آباد عبد الکریم ثاقب نے کیا۔

المہجرہ سکول میں بلوچستان کے تمام علاقوں سے غریب و نادار بچوں کو داخلہ دیا جاتا ہے۔ جس کے والد کی سالانہ آمدنی ڈیڑھ لاکھ روپے سے زیادہ نہ ہو۔ طلبہ کو چھٹی کلاس کے بعد انٹری ٹیسٹ کے ذریعے داخلہ دیا جاتا ہے۔ اور تمام تعلیمی اور اقامتی سہولتیں فراہم کی جاتی ہیں۔ سکول کے پرنسپل جناب طارق حسین نے ایک سوال کے جواب میں بتایا کہ ایک طالب علم پر ماہانہ بیس ہزار روپے خرچ آتے ہیں۔ اور اس وقت بچوں کی تعداد 190 کے قریب ہے۔ جو کہ مڈل، ہائی اور انٹری کلاسوں میں پڑھ رہے ہیں۔ سالانہ نتیجہ 100% ہے۔ اس میں 90% A+ میں کامیاب ہوتے ہیں۔ اب تک آٹھ کلاسیں FSC کر کے فارغ ہو چکی ہیں۔ اور ان میں سے کچھ نئے MBBS اور بعض انجینئرنگ کی اعلیٰ تعلیم حاصل کر رہے ہیں۔

بلوچستان میں المہجرہ سکول امید کاروشن چرائی ہے۔ اور اس کی کاوشیں ضرور رنگ لائیں گی۔ اور وہ دن دور نہیں۔ جب اس سکول کے ذریعے بلوچستان میں تعلیمی انقلاب آئے گا۔ المہجرہ سکول تعلیم کے ساتھ تربیت کے لیے اسلامی اخلاق و اقدار پر خصوصی توجہ دی جاتی ہے۔ بلاشبہ یہ اس عظیم الشان ادارے کے مؤسسین کی اعلیٰ و ارفع سوچ کا آئینہ دار ہے۔ اس ادارے میں زیر تعلیم طلبہ ایسے گھرانوں سے تعلق رکھتے ہیں۔ جن کے ہاں مدتوں سے کوئی تعلیم یافتہ نہیں تھا۔ اور ان کے لیے تعلیم کا حصول تقریباً ناممکن تھا۔ اور یہ گھرانے کبھی تصور بھی نہیں کر سکتے تھے۔ کہ ان کے بچے بھی تعلیم یافتہ ہو جائیں گے۔ اور

ڈاکٹریا انجینئر بنیں گے۔ لیکن الہجرہ نے یہ ناممکن کام ممکن کر دیکھایا۔ اور ان بے بس غریب لاچار والدین کو یہ خواب سچا کر کے دیکھایا۔ شہر کے شور و غل سے دور نہایت پرسکون ماحول میں تمام سہولتوں سے آراستہ الہجرہ سکول کسی نعمت سے کم نہیں۔ جہاں طلبہ کے لیے بہترین لیبارٹریاں اور جدید کمپیوٹر لیب موجود ہے۔ جہاں NET کی سہولت بھی دستیاب ہے۔ نہایت تجربہ کار اساتذہ ان کو زیور تعلیم سے آراستہ کر رہے ہیں۔ منتظمین کی توجہ اور حوصلہ افزائی کے باوجود اساتذہ کرام کی قربانی کے بغیر یہ مشن مکمل نہیں ہوتا۔ جس پر اساتذہ خراج تحسین کے مستحق ہیں۔

اتفاق سے شدید سردی کی وجہ سے تعطیلات تھیں۔ چند طلبہ موجود تھے۔ لیکن اس دن بھی سردی کی شدید لہر نے تمام نظام درہم برہم کر رکھا تھا۔ مگر جذبہ صادق ہو تو ہر کام آسان ہو جاتا ہے۔ اس شدت کی سردی (منفی 7 ڈگری) کے باوجود ہم نے تمام کلاس رومز، لیبارٹریاں، کمپیوٹر لیب کا معائنہ کیا۔ الہجرہ سکول کے پرنسپل طارق حسین بہت بااخلاق حوصلہ مند اور مشتری جذبے کے حامل ایک سنجھے ہوئے تجربہ کار منتظم ہیں۔ جن سے مل کر ہی اندازہ ہو گیا۔ کہ ادارے کی کامیابی کے پیچھے یقیناً ان کا جذبہ ایثار و قربانی بھی شامل ہے۔ اللہ تعالیٰ ان کی مساعی قبول فرمائے۔

سیمینار:- ورلڈ کونسل آف ریلیجز پاکستان کے زیر اہتمام ایک پروقار سیمینار 14 فروری 2012 کو سٹی ہال کوئٹہ میں منعقد ہوا۔ جس کا عنوان ”لسانی و علاقائی تعصب کا خاتمہ مواخات مدینہ کی روشنی میں“ جس کی صدارت راقم نے کی۔ اس میں رابطہ المدارس الاسلامیہ کے صدر مولانا عبدالملک کے علاوہ مقامی علماء، دانشوروں اور معززین شہر کی کثیر تعداد نے شرکت کی۔ ان میں کرسچین طبقہ کی نمائندگی بھی موجود تھی۔ اس میں تمام مقررین نے لسانی اور علاقائی تعصب کو ایک لعنت قرار دیا۔ اور اپنی گفتگو میں مل جل کر رہنے، پیار و محبت کے پیغام کو عام کرنے کی ضرورت پر زور دیا۔ باہمی گفت و شنید کے ساتھ مسائل کو حل کرنے اور بلوچستان کے حقیقی مسائل کو سمجھ کر ان کا حل تلاش کرنے کی ضرورت پر زور دیا۔ حقیقت میں بلوچستان میں بسنے والے تمام لوگ پیار و محبت کرنے والے محبت وطن شہری ہیں۔ اور وہ خود چاہتے ہیں۔ کہ بلوچستان سے قتل و غارت کا یہ سلسلہ ختم ہو۔ تاکہ وہ امن کی زندگی بسر کر سکیں۔ ضرورت اس امر کی ہے کہ حکومت اس پر خصوصی توجہ دے۔

تمام شرکاء نے بھی باہمی ہم آہنگی اور پر امن بقائے باہمی کے اصول پر عمل کرنے اور مل جل کر مسائل کو حل کرنے کی ضرورت محسوس کی۔ اور نیک خواہشات اور تمناؤں کا اظہار کیا۔